



**ព្រះរាជាណាចក្រកម្ពុជា**  
**ជាតិ សាសនា ព្រះមហាក្សត្រ**  
 ២០២២០២០២០២

**សុន្ទរកថា**

**របស់សម្តេច ហ៊ុន សែន**

**នាយករដ្ឋមន្ត្រីនៃរាជរដ្ឋាភិបាលកម្ពុជា**

**នៅក្នុងឱកាស**

**បិទការប្រជុំក្រុមកិច្ចប្រជុំពិគ្រោះយោបល់**

**រវាងរាជរដ្ឋាភិបាលកម្ពុជា និង សហគមន៍អ្នកផ្តល់ជំនួយ**

**នៅវិមានរដ្ឋាភិបាល ភ្នំពេញ ថ្ងៃទី ១០ ខែ កញ្ញា ឆ្នាំ ២០០៤**

២០២២០២០២០២

- ឯកឧត្តម លោកជំទាវ គំណាងដ៏ខ្ពង់ខ្ពស់របស់សហគមន៍អ្នកផ្តល់ជំនួយ
- សម្តេច ព្រះអង្គម្ចាស់ ព្រះអង្គម្ចាស់ក្សត្រី ឯកឧត្តម លោកជំទាវ សមាជិក សមាជិកានៃរាជរដ្ឋាភិបាល
- ឯកឧត្តម លោកជំទាវ អស់លោក លោកស្រី ទាំងអស់ !

ជាថ្មីម្តងទៀត ក្នុងនាមរាជរដ្ឋាភិបាលកម្ពុជា និង ក្នុងនាមខ្លួនខ្ញុំផ្ទាល់ ខ្ញុំសូមសំដែងអំណរគុណយ៉ាងជ្រាលជ្រៅ និង ស្មោះស្ម័គ្រ ជូនចំពោះឯកឧត្តម លោកជំទាវ អស់លោក និង លោកស្រីទាំងអស់ ដែលបានអញ្ជើញចូលរួមក្នុងកិច្ចប្រជុំដ៏មានសារៈសំខាន់នេះ ហើយបានបញ្ចេញនូវមតិយោបល់ និង ផ្តល់នូវអនុសាសន៍យ៉ាងក្បោះក្បាយ និង ប្រកបដោយសុទ្ធិចិត្ត ក្នុងន័យស្ថាបនា និង យកចិត្តទុកដាក់ខ្ពស់ ចំពោះអនាគតនៃការអភិវឌ្ឍន៍កម្ពុជា ។

នាខាងដើមនៃកិច្ចប្រជុំរបស់យើងព្រឹកនេះ ខ្ញុំបានធ្វើការអធិប្បាយលំអិតរួចរាល់អស់ហើយ អំពីបញ្ហាសំខាន់ៗទាំងឡាយដែលពាក់ព័ន្ធទៅនឹងប្រធានបទនៃការពិភាក្សារបស់យើង ។ ដូច្នេះ ហាក់ដូចជាមិនមានការចាំបាច់អ្វី ដែលតម្រូវឱ្យខ្ញុំវិលមកឡើងវិញ អំពីចំណុចដែលត្រូវបានអធិប្បាយយ៉ាងល្អិតល្អន់រួចហើយនោះទេ ។ ខ្ញុំត្រាន់ចង់ឆ្លៀតយកឱកាសនេះ ដើម្បីគូសបញ្ជាក់ឡើងវិញអំពីកិច្ចខិតខំប្រឹងប្រែងរបស់រាជរដ្ឋាភិបាល ក្នុងការជំរុញកិច្ចការកែទម្រង់របស់កម្ពុជា នៅក្នុងក្របខ័ណ្ឌនៃយុទ្ធសាស្ត្រចតុកោណដើម្បីកំណើន ការងារ សមធម៌ និងប្រសិទ្ធភាពនៅកម្ពុជា ដែលមានអភិបាលកិច្ចល្អ ជាស្វ័យ ឬជាដ្ឋានខ្ពង់ សំរាប់ទ្រទ្រង់កិច្ចការ អភិវឌ្ឍន៍ទាំងអស់

របស់យើង ព្រមទាំងចង់រំលេចឱ្យឃើញអំពីន្ទុះប្តូរផ្តាច់របស់រាជរដ្ឋាភិបាលក្នុងការបន្ថែមល្បឿននៃចលនការ  
កំណែទម្រង់នេះ ដោយយកចិត្តទុកដាក់ធានាឱ្យខាងតែបាននូវនិរន្តរភាព និង ចីរភាពនៃកិច្ចការទាំងអស់របស់  
យើង ។

នៅក្នុងបរិការណ៍នេះ ខ្ញុំសូមគូសបញ្ជាក់ម្តងហើយម្តងទៀតថា កម្មវិធីកែទម្រង់ទាំងឡាយ ដែលយើងខ្ញុំ  
បានលើកឡើងកន្លងមក និង កំពុងរំលេចឡើងឱ្យកាន់តែច្បាស់ថែមទៀតនាពេលនេះ មិនមែនត្រូវបានដាក់  
ចេញ ឬ ធ្វើឡើង ដើម្បីយកចិត្តអ្នកណាម្នាក់នោះទេ ប៉ុន្តែ វាជាតម្រូវការចាំបាច់របស់កម្ពុជា ហើយដើម្បីបំរើ  
ឱ្យផលប្រយោជន៍របស់ប្រជាជនកម្ពុជាទាំងមូល ។ ក្នុងន័យនេះ ខ្ញុំសូមសម្តែងនូវការវាយតម្លៃខ្ពស់បំផុតចំពោះ  
ដៃគូអ្នកផ្តល់ជំនួយទាំងអស់ដែលបានថ្លែងនូវការគាំទ្រយ៉ាងពេញទំហឹង ចំពោះគោលនយោបាយ និង កិច្ចការ  
កែទម្រង់របស់រាជរដ្ឋាភិបាល ពិសេសចំពោះយុទ្ធសាស្ត្រចតុកោណ ដើម្បីកំណើន ការងារ សមធម៌ និងប្រសិទ្ធ-  
ភាពនៅកម្ពុជា ព្រមទាំងបានលើកឡើងនូវអនុសាសន៍សំខាន់ៗមួយចំនួនជូនចំពោះរាជរដ្ឋាភិបាល នាពេលនេះ  
ក្នុងគោលដៅបន្តជំរុញដំណើរការកំណែទម្រង់របស់យើងខ្ញុំ ។

យើងទាំងអស់គ្នាបានដានយ៉ាងយកចិត្តទុកដាក់ និង កត់ត្រាយ៉ាងល្អិតល្អន់ នូវអនុសាសន៍ដ៏ល្អទាំង  
អស់នេះ ដែលខ្ញុំសូមស្នើសុំឱ្យក្រុមការងារចម្រុះរវាងអ្នកផ្តល់ជំនួយ និង រាជរដ្ឋាភិបាល ដែលត្រូវបានបង្កើត  
ឡើងដើម្បីតាមដានការងារកំណែទម្រង់នៅតាមវិស័យនានានោះ យកអនុសាសន៍ទាំងអស់នេះ ទៅធ្វើការពិគ្រោះ  
យោបល់ជាមួយគ្នា ហើយកំណត់ចេញឱ្យបានឆាប់តាមតែអាចធ្វើបាន នូវផែនការសកម្មភាពជាក់ស្តែងនានា  
ដើម្បីជំរុញអនុវត្ត ហើយធ្វើការតាមដានរួមគ្នាជាប្រចាំ អំពីវឌ្ឍនភាព និង ការកែលម្អជាក់ស្តែង ដោយប្រៀប  
ធៀបទៅនឹងគោលដៅដែលយើងបានដាក់ចេញរួមគ្នា ។

ខ្ញុំសូមបញ្ជាក់ជាថ្មីម្តងទៀតថា យើងខ្ញុំស្មាតមន៍យ៉ាងអស់ពីចិត្ត ចំពោះការចូលរួមរបស់អស់លោកអ្នក  
នៅក្នុងការតាមដានការអនុវត្តន៍កម្មវិធីកែទម្រង់របស់យើងខ្ញុំនេះ ។ យើងទាំងអស់គ្នាត្រូវតែខិតខំធ្វើការ ដើម្បី  
ពង្រឹង និង កែលម្អយន្តការដ៏មានអត្ថប្រយោជន៍របស់យើងជាបន្តបន្ទាប់ទៅទៀត ។ យើងខ្ញុំសូមថ្លែងអំណរ-  
គុណយ៉ាងជ្រាលជ្រៅ ចំពោះដៃគូខាងក្រៅទាំងអស់ ដែលបានជួយឈឺឆ្នាលចំពោះសុខុមាលភាពរបស់យើងខ្ញុំ និង  
បានផ្តល់នូវការឧបត្ថម្ភដ៏ថ្លៃថ្នូរសំរាប់ការអភិវឌ្ឍន៍កម្ពុជា ។ វត្ថុបំណង និង គោលដៅដ៏ចម្បងរបស់យើងខ្ញុំ គឺ  
ធានាប្រើប្រាស់ការឧបត្ថម្ភនេះ ឱ្យចំទិសដៅ និង ឱ្យបានត្រឹមត្រូវ ។ យើងខ្ញុំយល់យ៉ាងច្បាស់ថា យើងត្រូវឆ្លើយ  
តបនឹងសប្បុរសធម៌ និង ការគាំទ្ររបស់អស់លោកអ្នក តាមរយៈលទ្ធផល និង គណនេយ្យភាពរបស់យើង ។

នៅចុងបញ្ចប់ ខ្ញុំសូមជូនពរឯកឧត្តម លោកជំទាវ លោក និង លោកស្រីទាំងអស់ សូមប្រកបដោយ  
សុខភាពល្អបរិបូណ៌ បានទទួលនូវជោគជ័យជំនាន់នៅក្នុងគ្រប់ភារកិច្ច និងសូមឱ្យជួបប្រទះតែនឹងសេចក្តីសុខគ្រប់  
ប្រការ ។ យើងនឹងជួបជុំគ្នាជាថ្មីម្តងទៀត នៅចុងឆ្នាំនេះ នៅក្នុងកិច្ចប្រជុំពិគ្រោះយោបល់សំរាប់កម្ពុជា នៅ  
វិមានរដ្ឋាភិបាលនេះ ។

ខ្ញុំសូមប្រកាសបិទអង្គប្រជុំព្រឹទ្ធសភាប្រជុំពិគ្រោះយោបល់របស់យើង ជាស្ថាពរនៅពេលនេះ ។  
សូមអគុណ !